

(ബി) പ്രസ്തുത സോളാർ വൈദ്യുതി നിലയങ്ങൾക്കായി എത്ര കോടി രൂപ ഇതുവരെ ചെലവഴിച്ചിട്ടുണ്ടെന്ന് അറിയിക്കാമോ?

കാസർഗോഡ് സോളാർ നിലയങ്ങൾക്കായി 560 കോടി രൂപ ചെലവായിട്ടുണ്ട്. സോളാർ പാർക്കിന്റെ വികസനം (അടിസ്ഥാനസൗകര്യം ഒരുക്കൽ, കൺസൾട്ടൻസി, സർവ്വേ, കെട്ടിടം, internal power evacuation മുതലായവ), സോളാർ നിലയങ്ങൾ സ്ഥാപിക്കൽ എന്നിവയ്ക്കുള്ള മൊത്തം ചെലവാണ്. സോളാർ നിലയങ്ങൾ സ്ഥാപിച്ചിരിക്കുന്നത് IREDA, THDCIL എന്നിവരാണ്. സോളാർ പാർക്കിന്റെ വികസനത്തിനുള്ള ചെലവിൽ 12.6 കോടി രൂപ MNRE ഗ്രാന്റാണ്. പ്രസ്തുത നിലയങ്ങളിൽ നിന്നുമുള്ള പവർ ഇവാക്വേഷനായി (power evacuation) KSEBL-ന് ഏകദേശം 29.678 കോടി രൂപയും ചെലവായിട്ടുണ്ട്. ഇതിനും MNRE ഗ്രാന്റ് ലഭ്യമാണ്.

സൗരമേൽക്കൂര വൈദ്യുത നിലയങ്ങൾ

221(235) ശ്രീ. പി. ബാലചന്ദ്രൻ: താഴെക്കാണുന്ന ചോദ്യത്തിന് വൈദ്യുതി വകുപ്പുമന്ത്രി സദയം മറുപടി നൽകുമോ:

സൗരമേൽക്കൂര വൈദ്യുത നിലയങ്ങളുമായി ബന്ധപ്പെട്ട് തൃശ്ശൂർ നിയോജക മണ്ഡലത്തിൽ നടപ്പിലാക്കിക്കൊണ്ടിരിക്കുന്ന പ്രവർത്തനങ്ങൾ വിശദീകരിക്കാമോ?

കെ. എസ്. ഇ. ബി. എൽ. മുഖാന്തരം തൃശ്ശൂർ നിയോജകമണ്ഡലത്തിൽ 1 MW-ന്റെ നിർമ്മാണ പ്രവർത്തനങ്ങൾ 116 സൈറ്റുകളിലായി പുരോഗമിച്ചുവരുന്നു. ഇതിൽ എഞ്ചിനീയറിംഗ് കോളേജ് (300 KW), പോലീസ് അക്കാദമി (100 KW), ഐ.ആർ.ബി. ബറ്റാലിയൻ (100 KW) എന്നീ ഗവൺമെന്റ് സ്ഥാപനങ്ങൾ ഉൾപ്പെടുന്നു. കൂടാതെ, ഗാർഹിക ഉപഭോക്താക്കൾക്ക് സബ്സിഡി നൽകി സൗരോർജ്ജ നിലയം സ്ഥാപിക്കുന്നതിന്റെ ഭാഗമായുള്ള സർവ്വേ നടപടികൾ 249 സൈറ്റുകളിൽ പൂർത്തീകരിച്ച് നിർമ്മാണപ്രവർത്തനങ്ങൾ ആരംഭിച്ചുവരുന്നു. തൃശ്ശൂർ മെഡിക്കൽ കോളേജിന്റെ പുരപ്പറത്ത് 150 കിലോവാട്ട് പീക്ക് സ്ഥാപിതശേഷിയുള്ള സൗരനിലയം സ്ഥാപിക്കുന്നതിനുള്ള അനുമതി ലഭിച്ചിട്ടുണ്ട്. എന്നാൽ തൃശ്ശൂർ മെഡിക്കൽ കോളേജ് കേരള സ്റ്റേറ്റ് ഇലക്ട്രിസിറ്റി ബോർഡ് ലിമിറ്റഡുമായി ധാരണാപത്രം ഒപ്പിടാത്തതിനാൽ നാളിതുവരെയും പദ്ധതി തുടങ്ങാനായിട്ടില്ല. തൃശ്ശൂർ നിയമസഭാ മണ്ഡലത്തിൽ ഉൾപ്പെടുന്ന സർക്കാർ മാനസിക ആരോഗ്യകേന്ദ്രത്തിൽ 10kWp ശേഷിയുള്ള ഫൈബ്രിഡ് റൂഫ്ടോപ്പ് സൗരോർജ്ജ നിലയം സ്ഥാപിക്കുന്നതിന്റെ പ്രവൃത്തി അനേർട്ട് പൂർത്തിയാക്കിയിട്ടുണ്ട്. ഇതിനായി 9.72 ലക്ഷം രൂപ അനേർട്ടിന്റെ പ്ലാൻ ഫണ്ടിൽ ഉൾപ്പെടുത്തിയിട്ടുണ്ട്. പ്രസ്തുത സൗരോർജ്ജ നിലയം തൃശ്ശൂർ കോർപ്പറേഷന്റെ ഇലക്ട്രിസിറ്റി ഗ്രിഡുമായി ബന്ധിപ്പിക്കുന്നതിനുള്ള അനുമതിക്കായി കോർപ്പറേഷൻ ഇലക്ട്രിസിറ്റി വിഭാഗത്തിന് അപേക്ഷ സമർപ്പിച്ചിരിക്കുകയാണ്. അനുമതി ലഭിച്ചതിനുശേഷം സൗരോർജ്ജ നിലയം കമ്മീഷനിംഗ് ചെയ്യുന്നതാണ്.